



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສຳນັກງານນາຍົກລັດຖະມົນຕີ

ເລກທີ 46 /ນຍ

ນະຄອນຫລວງວຽງຈັນ, ວັນທີ 29.09.2009

ຄຳສັ່ງ

ຂອງນາຍົກລັດຖະມົນຕີ ກ່ຽວກັບການເພີ່ມທະວີ ຄວາມເອົາໃຈໃສ່ຕໍ່ວຽກງານຍຸຕິທຳຮາກຖານ

ເຖິງ: ບັນດາທ່ານລັດຖະມົນຕີວ່າການ, ຫົວໜ້າອົງການທຽບເທົ່າ,
ເຈົ້າຄອງນະຄອນຫລວງວຽງຈັນ ແລະ ເຈົ້າແຂວງໃນທົ່ວປະເທດ

ວຽກງານຍຸຕິທຳຮາກຖານ ເປັນວຽກງານໜຶ່ງທີ່ມີບົດບາດສຳຄັນ, ຊຶ່ງ
ພົວພັນເຖິງວຽກງານທຸກດ້ານຢູ່ຮາກຖານ, ເປັນຕົ້ນແມ່ນ ການສ້າງຮາກຖານ
ບ້ານ ແລະ ກຸ່ມບ້ານພັດທະນາ. ໃນໄລຍະທີ່ຜ່ານມາ, ບັນດາຂະແໜງການ
ແລະ ອົງການຂັ້ນສູນກາງ ກໍຄືອົງການນຳ ແລະ ອົງການປົກຄອງທ້ອງຖິ່ນຂັ້ນ
ຕ່າງໆ ໄດ້ເອົາໃຈໃສ່ຊີ້ນຳ ແລະ ຄຸ້ມຄອງການຈັດຕັ້ງປະຕິບັດວຽກງານດັ່ງ
ກ່າວ ໂດຍຕິດຕໍ່ພັນກັບຂະບວນການລວມຂອງການສ້າງຮາກຖານບ້ານ ແລະ
ກຸ່ມບ້ານພັດທະນາ, ເຮັດໃຫ້ຮາກຖານບ້ານ ແລະ ກຸ່ມບ້ານໃນຫຼາຍ ບ້ານທົ່ວ
ປະເທດໄດ້ຮັບການພັດທະນາຢ່າງຮອບດ້ານ, ສັງຄົມມີຄວາມສະ ງົບ ແລະ
ມີຄວາມຍຸຕິທຳດີຂຶ້ນ. ແຕ່ຄຽງຄູ່ກັນນັ້ນ, ເຫັນວ່າຄຸນນະພາບບາງ ດ້ານຂອງ
ວຽກງານຍຸຕິທຳຮາກຖານຍັງບໍ່ທັນສູງ, ຄວາມຮັບຮູ້ເຂົ້າໃຈຕໍ່ທີ່ຕັ້ງ, ບົດບາດ

ແລະ ວິທີຈັດຕັ້ງດຳເນີນວຽກງານດັ່ງກ່າວນີ້ ຢູ່ໃນຫຼາຍບ່ອນຍັງບໍ່ທັນເລິກເຊິ່ງ, ຢູ່ບາງບ່ອນການຈັດຕັ້ງປະຕິບັດຍັງບໍ່ທັນມີຄວາມເປັນເອກະພາບກັນ, ທາງດ້ານທັດສະນະຊັ້ນນຳ ຈຶ່ງເຮັດໃຫ້ການຈັດຕັ້ງປະຕິບັດຊັກຊ້າ ແລະ ປະສິດທິຜົນບໍ່ສູງ.

ເພື່ອເຮັດໃຫ້ການຈັດຕັ້ງປະຕິບັດວຽກງານຍຸຕິທຳຮາກຖານໃນຕໍ່ໜ້າ ນີ້ ໄດ້ສືບຕໍ່ດຳເນີນຢ່າງເປັນຂະບວນການແຂງແຮງ, ເນື່ອງມິດລຽນຕິດ, ຖືກກັບທິດທາງ ແລະ ເປັນເອກະພາບສູງ ຕາມຈິດໃຈຊັ້ນນຳຂອງກົມການເມືອງ ສູນກາງພັກກ່ຽວກັບ "4 ເນື້ອໃນ 4 ຄາດໝາຍ" ຂອງວຽກງານກໍ່ສ້າງຮາກຖານ ນັ້ນ.

ນາຍົກລັດຖະມົນຕີ ແຫ່ງ ສ ປ ປ ລາວ

ອອກຄຳສັ່ງ:

1. ຄວາມໝາຍສຳຄັນຂອງວຽກງານຍຸຕິທຳຮາກຖານ

- ວຽກງານຍຸຕິທຳຮາກຖານ ເປັນວຽກງານໜຶ່ງທີ່ມີທີ່ຕັ້ງ, ພາລະບົດບາດສຳຄັນຍິ່ງເປັນວຽກງານໜຶ່ງທີ່ຕິດພັນກັບວຽກງານທຸກດ້ານຢູ່ຮາກຖານ ຕາມຄຳສັ່ງແນະນຳເລກທີ 09/ກມສພ, ລົງວັນທີ 08 ມີນາ 2004 ແລະ ຄຳສັ່ງເພີ່ມເຕີມເລກທີ 13/ນຍ, ລົງວັນທີ 09 ມິຖຸນາ 2008 ຊຶ່ງໄດ້ຮັບການຈັດຕັ້ງປະຕິບັດໄປພ້ອມໆກັບຂະບວນການກໍ່ສ້າງຮາກຖານ, ການສ້າງບ້ານ ແລະ ກຸ່ມບ້ານພັດທະນາຮອບດ້ານແນໃສ່ເຮັດໃຫ້ການພັດທະນາປະເທດຊາດ ບັນລຸບັນດາຈຸດໝາຍຍຸດທະສາດຂອງພັກ ແລະ ລັດເຮົາຄື: "ປະເທດຊາດເຂັ້ມແຂງ, ປະຊາຊົນຮັ່ງມີຜາສຸກ, ສັງຄົມມີປະຊາທິປະໄຕ, ຍຸຕິທຳ ແລະ ສິວິໄລ"

- ວຽກງານຍຸຕິທຳຮາກຖານ ແມ່ນການຈັດຕັ້ງປະຕິບັດມະຕິກອງປະຊຸມໃຫຍ່ຄັ້ງທີ VIII ຂອງພັກກ່ຽວກັບ "ການສ້າງລັດແຫ່ງກົດໝາຍ" ເຂົ້າສູ່

ຮາກຖານບ້ານ ແລະ ກຸ່ມບ້ານພັດທະນາໂດຍຜ່ານການຈັດຕັ້ງ ແລະ ການເຄື່ອນໄຫວຂອງຂະບວນການວຽກງານຍຸຕິທຳຮາກຖານ, ຮັບປະກັນການປະຕິບັດຄວາມສະເໝີພາບບົນພື້ນຖານກົດໝາຍ ແລະ ສ້າງເງື່ອນໄຂໃຫ້ປະຊາຊົນໄດ້ມີໂອກາດຮຽນຮູ້ກ່ຽວກັບລະບຽບກົດໝາຍຢ່າງທົ່ວເຖິງ ແລະ ມີສ່ວນຮ່ວມໃນການປັບປຸງ ແລະ ຍົກລຸນນະພາບຂອງການສ້າງບ້ານປອດຄະດີ ແລະ ການໄກ່ເກ່ຍແກ້ໄຂຂໍ້ຂັດແຍ່ງຂັ້ນບ້ານ, ເສີມຂະຫຍາຍສິດເປັນເຈົ້າຂອງປະຊາຊົນໃນການເຂົ້າຮ່ວມພັດທະນາຄອບຄົວ ແລະ ບ້ານ. ສະກັດກັ້ນ, ແກ້ໄຂຂໍ້ຂັດແຍ່ງຕ່າງໆໃຫ້ຕົກແຕກແຕ່ຫົວຫີ, ປັບປຸງ, ເພີ່ມທະວີຄວາມສາມັກຄີພາຍໃນຄອບຄົວ ແລະ ພາຍໃນບ້ານໃຫ້ແໜ້ນແຟ້ນຍິ່ງໆຂຶ້ນ.

2. ຈຸດປະສົງລະດັບຄາດໝາຍຂອງວຽກງານຍຸຕິທຳຮາກຖານ

ການຈັດຕັ້ງປະຕິບັດວຽກງານຍຸຕິທຳຮາກຖານ ແມ່ນແນໃສ່ໃຫ້ບັນລຸຈຸດປະສົງລະດັບຄາດໝາຍດັ່ງນີ້:

- ສ້າງສະຕິຕົນຕົວເຄົາລົບ ແລະ ປະຕິບັດກົດໝາຍໃຫ້ແກ່ພະນັກງານຮາກຖານ ແລະ ປະຊາຊົນບັນດາເຜົ່າຢູ່ບ້ານໃຫ້ສູງຂຶ້ນ, ສາມາດເປັນເຈົ້າການສະກັດກັ້ນ ແລະ ແກ້ໄຂຂໍ້ຂັດແຍ່ງຕ່າງໆໂດຍສັນຕິວິທີ, ສ້າງເງື່ອນໄຂໃຫ້ປະຊາຊົນສາມາດເຂົ້າເຖິງການບໍລິການທາງດ້ານລະບຽບກົດໝາຍ ແລະ ຮູ້ເສີມຂະຫຍາຍສິດເປັນເຈົ້າຂອງຕົນຕາມກົດໝາຍກຳນົດ.

- ເຮັດໃຫ້ວຽກງານຍຸຕິທຳຮາກຖານກາຍເປັນຂະບວນການຂອງມະຫາຊົນ, ບົນພື້ນຖານດັ່ງກ່າວເພື່ອສືບຕໍ່ປັບປຸງ ແລະ ເພີ່ມທະວີຄວາມສາມັກຄີເປັນເອກະພາບລະຫວ່າງປະຊາຊົນບັນດາເຜົ່າ ແລະ ຊັ້ນຄົນຕ່າງໆບົນພື້ນຖານລະບຽບກົດໝາຍ, ຮັບປະກັນຄວາມສະເໝີພາບຕໍ່ທັງກົດໝາຍຢູ່ບ້ານ.

- ສ້າງ ແລະ ປັບປຸງແບບແຜນຄຸ້ມຄອງບໍລິຫານບ້ານໃຫ້ໄປຕາມລະບຽບກົດໝາຍເທື່ອລະກ້າວຕາມຈິດໃຈເນື້ອໃນມະຕິກອງປະຊຸມໃຫຍ່ຄັ້ງທີ VIII ຂອງພັກກ່ຽວກັບການສ້າງລັດແຫ່ງກົດໝາຍເທື່ອລະກ້າວມາແຕ່ຮາກຖານບ້ານ.

3. ເນື້ອໃນວຽກງານຍຸຕິທຳຮາກຖານ.

ວຽກງານຍຸຕິທຳຮາກຖານມີເນື້ອໃນກວ້າງຂວາງ ແລະ ເລິກເຊິ່ງ ຊຶ່ງພົວພັນເຖິງວຽກງານທຸກດ້ານຢູ່ຮາກຖານ, ແຕ່ໃນສະເພາະໜ້ານີ້ພວກເຮົາຈະຕ້ອງສຸມໃສ່ຈັດຕັ້ງປະຕິບັດຫ້າວຽກງານຈຸດສຸມດັ່ງນີ້:

(1). ວຽກງານສຶກສາອົບຮົມ, ໂຄສະນາເຜີຍແຜ່ສ້າງສະຕິເຄົາລົບກົດໝາຍ ວຽກງານໂຄສະນາເຜີຍແຜ່ ແລະ ສຶກສາອົບຮົມກົດໝາຍເພື່ອສ້າງສະຕິເຄົາລົບກົດໝາຍເປັນວຽກງານທີ່ສຳຄັນຢູ່ແຖວໜ້າຂອງການຈັດຕັ້ງປະຕິບັດມະຕິກອງປະຊຸມໃຫຍ່ຄັ້ງທີ VIII ຂອງພັກກ່ຽວກັບການສ້າງລັດແຫ່ງກົດໝາຍເທື່ອລະກ້າວກໍຄືການຈັດຕັ້ງປະຕິບັດລັດຖະທຳມະນູນ ແລະ ກົດໝາຍຂອງລັດເຮົາໃນແຕ່ລະໄລຍະຊຶ່ງຂະແໜງການ, ອົງການຂັ້ນສູນກາງກໍຄືອົງການນຳ ແລະ ອົງການປົກຄອງທ້ອງຖິ່ນຂັ້ນຕ່າງໆຈະຕ້ອງເພີ່ມທະວີການຊີ້ນຳ, ຄຸ້ມຄອງການຈັດຕັ້ງປະຕິບັດໃຫ້ເປັນຂະບວນການຢ່າງແຂງແຮງ, ກວ້າງຂວາງ ແລະ ທົ່ວເຖິງ. ບັນດາກົດໝາຍ ແລະ ນິຕິກຳຕ່າງໆ ທີ່ປະກາດໃຊ້ອອກມານັ້ນ ຕ້ອງຮັບປະກັນໃຫ້ມີການຈັດພິມເຜີຍແຜ່ ແລະ ໂຄສະນາໃຫ້ສັງຄົມກໍຄືປະຊາຊົນບັນດາເຜົ່າຮັບຮູ້ເຂົ້າໃຈກ່ຽວກັບຄວາມຈຳເປັນກໍຄືຄວາມໝາຍສຳຄັນຂອງການອອກກົດໝາຍນັ້ນ, ພ້ອມກັນນັ້ນ, ກໍຕ້ອງຮັບຮູ້ ແລະ ເຂົ້າໃຈເຖິງສິດທິຂອງຕົນທີ່ກຳນົດໄວ້ໃນກົດໝາຍນັ້ນ, ຂໍ້ຫ້າມພ້ອມດ້ວຍນະໂຍບາຍ ແລະ ມາດຕະການຕໍ່ຜູ້ລະເມີດກົດໝາຍດັ່ງກ່າວແນ່ໃສ່ສ້າງສະຕິຕົນຕົວເປັນເຈົ້າການເຄົາລົບ ແລະ ປະຕິບັດກົດໝາຍຂອງພົນລະເມືອງໃຫ້ສູງຂຶ້ນ, ຫຼີກເວັ້ນການກະທຳທີ່ຜິດກັບລະບຽບກົດໝາຍ.

(2). ວຽກງານສ້າງບ້ານປອດຄະດີ

ວຽກງານສ້າງຄອບຄົວ ແລະ ບ້ານປອດຄະດີ, ຊຶ່ງເນື້ອແທ້ແມ່ນການພັດທະນາຄອບຄົວ ແລະ ບ້ານໃຫ້ມີສະຕິຕົນຕົວເຄົາລົບ ແລະ ປະຕິບັດກົດໝາຍໃຫ້ນັບມື້ເຂັ້ມງວດ, ສັກສິດ, ເຮັດໃຫ້ແຕ່ລະຄອບຄົວ ແລະ ບ້ານ

ເປັນຫົວໜ່ວຍການຈັດຕັ້ງຮາກຖານ ຂອງລະບອບປະຊາທິປະໄຕປະຊາຊົນ ມີຄວາມໝັ້ນແໜ້ນ, ເຂັ້ມແຂງ ສາມາດເປັນເຈົ້າການເສີມຂະຫຍາຍສິດເປັນ ເຈົ້າຂອງປະຊາຊົນໃນທຸກດ້ານ, ສະກັດກັ້ນ ແລະ ແກ້ໄຂທຸກໆປະກົດການ ຫຍໍ້ຫໍ້ ແລະ ຂໍ້ຂັດແຍ່ງທີ່ບໍ່ຮ້າຍແຮງຢູ່ໃນຄອບຄົວ ແລະ ບ້ານດ້ວຍຕົນເອງ ແນໃສ່ປົກປັກຮັກສາມູນເຊື້ອ ແລະ ເພີ່ມທະວີຄວາມສາມັກຄີປອງດອງຂອງ ປະຊາຊົນພາຍໃນບ້ານ, ສ້າງຄວາມສະຫງົບ, ຄວາມເປັນລະບຽບຮຽບຮ້ອຍ ແລະ ຄວາມຍຸຕິທຳໃຫ້ແກ່ສັງຄົມຢູ່ພາຍໃນບ້ານ.

(3). ວຽກງານແກ້ໄຂຂໍ້ຂັດແຍ່ງຂັ້ນບ້ານ

ວຽກງານແກ້ໄຂຂໍ້ຂັດແຍ່ງຂັ້ນບ້ານ ແມ່ນມີບົດບາດສຳຄັນຍິ່ງໃນ ການສະກັດກັ້ນ ແລະ ແກ້ໄຂຂໍ້ຂັດແຍ່ງຕ່າງໆຢູ່ຂັ້ນບ້ານນັບແຕ່ຫົວທີດ້ວຍວິ ທິປະນິປະນອມກັນ. ສະນັ້ນ, ມີຄວາມຈຳເປັນຕ້ອງໄດ້ປັບປຸງການຈັດຕັ້ງ ແລະ ການເຄື່ອນໄຫວຂອງໜ່ວຍໄກ່ເກ່ຍຂໍ້ຂັດແຍ່ງຂັ້ນບ້ານໃຫ້ມີຄວາມໝັ້ນ ແໜ້ນ ເຂັ້ມແຂງ ເພື່ອສາມາດສຶກສາອົບຮົມປະຊາຊົນພາຍໃນບ້ານໃຫ້ມີສະ ຕິຕິນຕົວເຄົາລົບ ແລະ ປະຕິບັດຕາມກົດໝາຍຢ່າງເຂັ້ມງວດ, ຮູ້ຈັດຕັ້ງນຳພາ ແກ້ໄຂຂໍ້ຂັດແຍ່ງຕ່າງໆຢ່າງມີປະສິດທິຜົນ ເພື່ອເຮັດໃຫ້ບ້ານມີຄວາມສະຫງົບ ແລະ ມີຄວາມຍຸຕິທຳ.

ໃນນີ້, ໃຫ້ເອົາໃຈໃສ່ຈັດຕັ້ງບຳລຸງຝັກອົບຮົມກົດໝາຍ, ສິດ, ໜ້າທີ່, ວິທີ ແລະ ຂັ້ນຕອນໄກ່ເກ່ຍໃຫ້ສະມາຊິກຂອງໜ່ວຍໄກ່ເກ່ຍເພື່ອຮັບປະກັນ ເຮັດໃຫ້ການໄກ່ເກ່ຍໄດ້ຮັບຜົນດີ.

(4). ວຽກງານຍຸຕິທຳເດັກ

ວຽກງານຍຸຕິທຳເດັກເປັນວຽກງານໃໝ່, ແຕ່ກໍເປັນວຽກງານທີ່ມີ ຄວາມໝາຍສຳຄັນຕິດພັນກັບການພັດທະນາ ແລະ ສ້າງບຸກຄະລາກອນສືບ ທອດຂອງຊາດ. ສະນັ້ນ, ທຸກໆຂະແໜງການ, ອົງການຂອງສູນກາງກໍຄືອົງ ການນຳ ແລະ ອົງການປົກຄອງທ້ອງຖິ່ນທຸກຂັ້ນ ຈະຕ້ອງເອົາໃຈໃສ່ຊີ້ນຳ-ນຳ

ພາຕ່ວງງານດັ່ງກ່າວນີ້ໃຫ້ເປັນປົກກະຕິ, ຕໍ່ເນື່ອງ, ເຮັດໃຫ້ອົງການປົກຄອງ
ບ້ານ, ໜ່ວຍໄກ່ເກ່ຍຂັ້ນຕ່ຳແຍ່ງຂັ້ນບ້ານເຂົ້າໃຈ ແລະ ກຳໄດ້ຢ່າງເປັນເອກະ
ພາບກ່ຽວກັບຄວາມໝາຍຄວາມສຳຄັນ, ຂັ້ນຕອນ ແລະ ວິທີການຈັດຕັ້ງປະ
ຕິບັດວຽກງານຍຸຕິທຳເດັກ. ພ້ອມກັນນີ້, ກໍໃຫ້ເອົາໃຈໃສ່ໂຄສະນາເຜີຍແຜ່ໃຫ້
ປະຊາຊົນຢູ່ໃນຮາກຖານບ້ານຕະຫຼອດຮອດເດັກໃຫ້ຮັບຮູ້, ເຂົ້າໃຈ ແລະ ເຂົ້າ
ຮ່ວມໃນການຈັດຕັ້ງປະຕິບັດວຽກນີ້ຢ່າງຕັ້ງໜ້າ, ແນໃສ່ສະກັດກັ້ນປາກົດ
ການເດັກກະທຳຜິດລະເມີດລະບຽບກົດໝາຍ ແລະ ແກ້ໄຂການກະທຳຜິດ
ຂອງເດັກຢ່າງເໝາະສົມ, ທັນເວລາ.

(5). ວຽກງານສ້າງບຸກຄະລາກອນກົດໝາຍໃຫ້ຮາກຖານບ້ານ ແລະ
ກຸ່ມບ້ານ

ວຽກງານສ້າງບຸກຄະລາກອນກົດໝາຍໃຫ້ຮາກຖານ ແມ່ນມີຄວາມ
ສຳຄັນຍິ່ງຕໍ່ການຈັດຕັ້ງປະຕິບັດມະຕິກອງປະຊຸມໃຫຍ່ຄັ້ງທີ VIII ຂອງພັກ
ກ່ຽວກັບການສ້າງລັດແຫ່ງກົດໝາຍ, ແນໃສ່ຮັບປະກັນການຈັດຕັ້ງປະຕິບັດ
ວຽກງານຍຸຕິທຳຮາກຖານໃຫ້ມີຜົນສຳເລັດໃນແຕ່ລະໄລຍະ, ທັງຮັບປະກັນ
ການປະກອບສ່ວນເຂົ້າໃນການຈັດຕັ້ງປະຕິບັດວຽກງານກໍ່ສ້າງຮາກຖານການ
ເມືອງຮອບດ້ານ, ການສ້າງບ້ານ, ແລະ ກຸ່ມບ້ານພັດທະນາ, ເຮັດໃຫ້ການສ້າງ
ນັກກົດໝາຍຕິດພັນກັບຂະບວນການຕົວຈິງຂອງທ້ອງຖິ່ນ ແລະ ຮາກຖານ
ຕາມທິດ “ທັງຮຽນ, ທັງເຮັດວຽກ” ຫຼື ຮຽນທິດສະດີຕິດພັນກັບພຶດຕິກຳຕົວຈິງ
ເພື່ອເປັນການຫຼໍ່ຫອມທັດສະນະ ແລະ ຈິດໃຈຮັບໃຊ້ປະຊາຊົນຢ່າງແທ້ຈິງແຕ່
ຫົວຫີ ແລະ ສ້າງໃຫ້ກາຍເປັນນັກກົດໝາຍປະຈຳຢູ່ຮາກຖານ ຫຼື ເມືອງ ແລະ
ເປັນຜູ້ສືບທອດໃນອະນາຄົດ.

ສະນັ້ນ, ບັນດາຂະແໜງການ, ອົງການຂອງສູນກາງ, ໂດຍສະເພາະ
ແມ່ນຂະແໜງຍຸຕິທຳ, ອົງການນຳ ແລະ ອົງການປົກຄອງທ້ອງຖິ່ນທຸກຂັ້ນ
ຈະຕ້ອງເອົາໃຈໃສ່ຊີ້ນຳ-ນຳພາຕ່ວງງານດັ່ງກ່າວ ໃຫ້ຮັບປະກັນຄຸນນະພາບ
ແລະ ປະສິດທິຜົນ.

4. ທິດຊື້ນຳການຈັດຕັ້ງປະຕິບັດວຽກງານຍຸຕິທຳຮາກຖານ.

(1). ການຈັດຕັ້ງປະຕິບັດວຽກງານຍຸຕິທຳຮາກຖານຕ້ອງຕິດພັນກັບຂະບວນການວຽກງານຮາກຖານ, ການສ້າງຮາກຖານບ້ານ ແລະ ກຸ່ມບ້ານພັດທະນາໂດຍແມ່ນຫ້ອງການກໍ່ສ້າງຮາກຖານຂອງແຂວງ ແລະ ໜ່ວຍງານກໍ່ສ້າງຮາກຖານຂອງເມືອງເປັນໃຈກາງໃນການປະສານສົມທົບ ເພື່ອຈັດຕັ້ງປະຕິບັດ.

(2). ເພີ່ມທະວີຄວາມຮັບຜິດຊອບຊື້ນຳ, ຄຸ້ມຄອງຂອງອົງການນຳ, ອົງການປົກຄອງທ້ອງຖິ່ນເປັນຕົ້ນແມ່ນ ຂັ້ນເມືອງ ແລະ ຮາກຖານບ້ານ, ກຸ່ມບ້ານຕໍ່ວຽກງານຍຸຕິທຳຮາກຖານ. ພ້ອມກັນນີ້, ກໍຕ້ອງເສີມຂະຫຍາຍບົດບາດ ແລະ ຄວາມເປັນເຈົ້າການຂອງຂະແໜງຍຸຕິທຳຕໍ່ວຽກງານດັ່ງກ່າວນີ້.

(3). ການຈັດຕັ້ງດຳເນີນວຽກງານຍຸຕິທຳຮາກຖານ ຕ້ອງຖືເອົາຄຸນນະພາບເປັນຕົ້ນຕໍ ແລະ ເອົາປະລິມານເປັນອັນສຳຄັນ.

(4). ດຳເນີນເປັນເທື່ອລະກ້າວຢ່າງໜັກແໜ້ນ ໂດຍມີການຈັດຕັ້ງເຮັດທົດລອງ ແລ້ວຈຶ່ງຜັນຂະຫຍາຍ, ຮັບປະກັນລັກສະນະຕໍ່ເນື່ອງ ແລະ ມີປະສິດທິຜົນ.

5. ຄວາມຮັບຜິດຊອບການຈັດຕັ້ງປະຕິບັດ

(1). ໃຫ້ກະຊວງຍຸຕິທຳ ເອົາໃຈໃສ່ຈັດຕັ້ງປະຕິບັດບາງວຽກງານສຳຄັນດັ່ງນີ້:

- ຄົ້ນຄວ້າ ແລະ ອອກຄຳແນະນຳກ່ຽວກັບການຈັດຕັ້ງປະຕິບັດຄຳສັ່ງສະບັບນີ້ ເຊັ່ນ: ວຽກງານໂຄສະນາເຜີຍແຜ່ ແລະ ສຶກສາອົບຮົມສ້າງສະຕິເຄົາລົບ ແລະ ປະຕິບັດກົດໝາຍ, ວຽກງານສ້າງບ້ານປອດຄະດີ, ວຽກງານແກ້ໄຂຂໍ້ຂັດແຍ່ງຂັ້ນບ້ານ, ວຽກງານຍຸຕິທຳເດັກ ແລະ ການສ້າງບຸກຄະລາກອນກົດໝາຍໃຫ້ຮາກຖານ, ເພື່ອເປັນບ່ອນອີງໃຫ້ແກ່ການຈັດຕັ້ງຜັນຂະຫຍາຍໄດ້ງ່າຍ, ວ່ອງໄວທັນການ ແລະ ມີປະສິດທິຜົນ.

- ປັບປຸງປຶ້ມຄູ່ມືກ່ຽວກັບວຽກງານຍຸຕິທຳຮາກຖານ ພ້ອມທັງຈັດຕັ້ງ
ການຝຶກອົບຮົມວຽກງານດັ່ງກ່າວໃຫ້ທົ່ວເຖິງ. ພ້ອມກັນນີ້, ກໍຕ້ອງເອົາໃຈໃສ່ຊີ້
ນຳການຈັດຕັ້ງເຮັດທົດລອງເພື່ອສະຫຼຸບຖອດຖອນບົດຮຽນ ແລ້ວຈົ່ງຜັນຂະ
ຫຍາຍໄປສູ່ແຕ່ລະບ້ານ ແລະ ກຸ່ມບ້ານຈຸດສຸມຂອງທົ່ວເມືອງ.

- ຄົ້ນຄວ້າ ແລະ ປັບປຸງລັກສູດການສອນ-ການຮຽນລະບົບຂັ້ນຕົ້ນ
ແລະ ຂັ້ນກາງເພື່ອຮັບປະກັນການສ້າງບຸກຂະລາກອນກົດໝາຍໃຫ້ແກ່ຮາກ
ຖານບ້ານ. ພ້ອມກັນນີ້, ກໍໃຫ້ເອົາໃຈໃສ່ປັບປຸງລະບົບການສອນ-ການຮຽນ
ກົດໝາຍຂອງບັນດາວິທະຍາໄລກົດໝາຍໃຫ້ມີຄຸນນະພາບສູງຂຶ້ນ.

- ຄົ້ນຄວ້າ ແລະ ຂຶ້ນແຜນງົບປະມານແຕ່ລະປີກ່ຽວກັບວຽກງານຍຸຕິ
ທຳຮາກຖານເພື່ອສະເໜີໃຫ້ກະຊວງກ່ຽວຂ້ອງ ແລະ ລັດຖະບານພິຈາລະນາ.
ພ້ອມກັນນີ້, ກໍໃຫ້ເອົາໃຈໃສ່ຊີ້ນຳຂະແໜງຍຸຕິທຳຂັ້ນຕ່າງໆ ຫັນເອົາວຽກງານ
ຍຸຕິທຳຮາກຖານເປັນແຜນງານ, ໂຄງການ, ກິດຈະການຕົວຈິງ, ທັງຄົ້ນຄວ້າ
ຊອກຫາແຫຼ່ງທຶນ ເພື່ອຊ່ວຍໝູນໃຫ້ທ້ອງຖິ່ນໃນການຈັດຕັ້ງປະຕິບັດໃຫ້ເກີດ
ດອກອອກຜົນເປັນຈິງ.

- ສົມທົບກັບທະບວງການປົກຄອງ, ເຈົ້າຄອງນະຄອນຫຼວງວຽງຈັນ
ແລະ ເຈົ້າແຂວງໃນທົ່ວປະເທດ ເພື່ອຊີ້ນຳການປັບປຸງຂະແໜງຍຸຕິທຳທ້ອງ
ຖິ່ນ, ເປັນຕົ້ນແມ່ນຂັ້ນເມືອງ ໃຫ້ມີຄວາມໝັ້ນຄົງແໜ້ນ, ເຂັ້ມແຂງຂຶ້ນ ເພື່ອຮັບ
ປະກັນການຈັດຕັ້ງປະຕິບັດວຽກງານຍຸຕິທຳຮາກຖານໃຫ້ໄດ້ຮັບຜົນດີ.

- ສົມທົບກັບສະຫະພັນແມ່ຍິງ, ແນວລາວສ້າງຊາດ, ຄະນະຊາວ
ໜຸ່ມປະຊາຊົນປະຕິວັດລາວ, ກະຊວງສຶກສາທິການ, ກະຊວງແຮງງານ ແລະ
ສະຫວັດດີການສັງຄົມ ເພື່ອຈັດຕັ້ງປະຕິບັດວຽກງານຍຸຕິທຳເດັກ ແລະ ປັບປຸງ
ໜ່ວຍໄກ່ເກ່ຍຂີ້ຂັດແຍ່ງຂັ້ນບ້ານໃຫ້ໝັ້ນຄົງແໜ້ນ, ເຂັ້ມແຂງ.

(2). ໃຫ້ກະຊວງແຜນການ ແລະ ການລົງທຶນ, ກະຊວງການເງິນ ສົມ
ທົບກັບກະຊວງຍຸຕິທຳ ຄົ້ນຄວ້າ ແລະ ຂຶ້ນແຜນງົບປະມານເພື່ອຮັບໃຊ້ວຽກ
ງານຍຸຕິທຳຮາກຖານ, ເປັນຕົ້ນແມ່ນການຈັດພິມປຶ້ມລວມກົດໝາຍໃນໂຂງ

ເຂດຕ່າງໆ ເພື່ອຈຳໜ່າຍໃນລາຄາເໝາະສົມ ແລະ ແຈກຢາຍໃຫ້ຄົບແຕ່ລະບ້ານ ແລະ ກຸ່ມບ້ານ ເພື່ອເປັນບ່ອນອີງໃຫ້ຄະນະພັກ, ອົງການປົກຄອງ ແລະ ພະນັກງານກໍ່ສ້າງຮາກຖານໄດ້ຄົ້ນຄວ້າ, ຮຳຮຽນ, ເຜີຍແຜ່ ແລະ ຈັດຕັ້ງປະຕິບັດ; ຄົ້ນຄວ້າຂັ້ນແຜນງົບປະມານກ່ຽວກັບການສ້າງບຸກຄະລາກອນກົດໝາຍໃຫ້ບ້ານ ແລະ ກຸ່ມບ້ານໃນແຕ່ລະໄລຍະ. ພ້ອມກັນນັ້ນ, ກໍ່ໃຫ້ຊີ້ນຳຂະແໜງການສາຍຕັ້ງຂອງຕົນໃຫ້ເອົາໃຈໃສ່ສົມທົບກັບຂະແໜງຍຸຕິທຳຂັ້ນແຂວງ, ຂັ້ນເມືອງ ຄົ້ນຄວ້າ ແລະ ຂັ້ນແຜນງົບປະມານເພື່ອຈັດຕັ້ງປະຕິບັດວຽກງານຍຸຕິທຳຮາກຖານຕາມຄວາມເໝາະສົມ.

(3). ໃຫ້ບັນດາກະຊວງ ແລະ ອົງການທຽບເທົ່າຂັ້ນສູນກາງ ສົມທົບກັບກະຊວງຍຸຕິທຳ ຄົ້ນຄວ້າ, ຈັດພິມ ແລະ ຈັດຕັ້ງໂຄສະນາ, ເຜີຍແຜ່ ແລະ ສຶກສາອົບຮົມກົດໝາຍໃນຂະແໜງການ ແລະ ອົງການຂອງຕົນໃຫ້ທົ່ວເຖິງຮາກຖານບ້ານ ແລະ ກຸ່ມບ້ານຈຸດສຸມຕ່າງໆຂອງນະຄອນຫຼວງ, ແຂວງ, ເມືອງ ເພື່ອເຮັດໃຫ້ກົດໝາຍຂອງຕົນເຂົ້າເຖິງປະຊາຊົນ. ພ້ອມກັນນີ້, ກໍ່ໃຫ້ເອົາໃຈໃສ່ຈັດຕັ້ງ ແລະ ປັບປຸງຕາໜ່າງການໂຄສະນາກົດໝາຍໃນຂະແໜງການ ແລະ ອົງການຂອງຕົນໃຫ້ເຂັ້ມແຂງເພື່ອສາມາດເຮັດໃຫ້ວຽກງານໂຄສະນາກົດໝາຍເປັນປົກກະຕິ ແລະ ຕໍ່ເນື່ອງ, ແນໃສ່ສ້າງສະຕິຕື່ນຕົວເຄົາລົບ ແລະ ປະຕິບັດກົດໝາຍຂອງພົນລະເມືອງ ແລະ ປະຊາຊົນໃຫ້ສູງຂັ້ນເທື່ອລະກ້າວ.

(4). ໃຫ້ເຈົ້າຄອງນະຄອນຫຼວງ, ບັນດາເຈົ້າແຂວງ ແລະ ເຈົ້າເມືອງ ເອົາໃຈໃສ່ຊີ້ນຳ-ນຳພາຂະແໜງຍຸຕິທຳເພື່ອຄົ້ນຄວ້າ ແລະ ຫັນຄຳສັ່ງສະບັບນີ້ເປັນຄຳແນະນຳ, ແຜນການ, ໂຄງການຂອງແຂວງ, ເມືອງ ເພື່ອຈັດຕັ້ງປະຕິບັດໃຫ້ມີປະສິດທິຜົນ. ຊີ້ນຳພາກສ່ວນຮັບຜິດຊອບວຽກງານກໍ່ສ້າງຮາກຖານຂັ້ນຂອງຕົນໃຫ້ເປັນໃຈກາງໃນການປະສານສົມທົບກັບຂະແໜງຍຸຕິທຳ, ຂະແໜງການ ແລະ ອົງການຈັດຕັ້ງຕ່າງໆໃນການຈັດຕັ້ງປະຕິບັດວຽກງານຍຸຕິທຳຮາກຖານ, ເຮັດໃຫ້ວຽກງານຍຸຕິທຳຮາກຖານກົມກຽວກັບທຸກໆຂະບວນ

ການຂອງຂະແໜ່ງການ ແລະ ອົງການຕ່າງໆຢູ່ຂັ້ນບ້ານ ແລະ ກຸ່ມບ້ານ, ຮັບປະກັນການປະຢັດ ແລະ ການນຳໃຊ້ກຳລັງແຮງສັງລວມກ່ຽວກັບງົບປະມານ, ກຳລັງພະນັກງານ, ພາຫະນະ ແລະ ອື່ນໆ ເຂົ້າໃນວຽກງານຮາກຖານ ແລະ ວຽກງານຍຸຕິທຳຮາກຖານ. ພ້ອມກັນນີ້, ກໍໃຫ້ເອົາໃຈໃສ່ຊີ້ນຳການປັບປຸງການຈັດຕັ້ງ, ແບບແຜນວິທີເຮັດວຽກຂອງຂະແໜ່ງຍຸຕິທຳຂັ້ນແຂວງ, ຂັ້ນເມືອງໃຫ້ສາມາດເປັນເສນາທິການຊ່ວຍອົງການປົກຄອງແຂວງ ເພື່ອຈັດຕັ້ງປະຕິບັດວຽກງານຍຸຕິທຳຮາກຖານຢ່າງມີປະສິດທິຜົນ.

(5). ມອບໃຫ້ລັດຖະມົນຕີວ່າການກະຊວງຍຸຕິທຳ, ເປັນຜູ້ຊ່ວຍນາຍົກລັດຖະມົນຕີ ໃນການຕິດຕາມ, ກວດກາ ແລະ ຊຸກຍູ້ການຈັດຕັ້ງປະຕິບັດຄຳສັ່ງສະບັບນີ້ ແລ້ວສະຫຼຸບລາຍງານໃຫ້ນາຍົກລັດຖະມົນຕີເປັນແຕ່ລະໄລຍະ ຢ່າງເປັນປົກກະຕິ.

ຄຳສັ່ງສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ນາຍົກລັດຖະມົນຕີ ແຫ່ງ ສ ປ ປ ລາວ



ບົວສອນ ບຸບຜາວັນ